

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hṛdi ॥

śrīmat prativādibhayaṅkarāryaviracitā
॥ *śrīnigamāntadeśika saptatiratnamālikā* ॥

This document* has been prepared by

Sunder Kidambi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrīnigamāntadeśika saptatiratnamālikā ॥

śrīmatrayīmakuṭadeśikapādapadma-
bhṛṅgāyamāṇavaradāryadayaikapātram |
tatsūktileśavibhavāttasamastatattvaṃ
bhaktyā bhajāmi paravādibhayaṅkarāryam ||

jīvanam jagatāṃ jīyāt kimapyapagataspr̥ham |
svatantram sarvatanreṣu veṅkaṭeśāhvayaṃ mahaḥ || 1 ||

śośrūyamāṇā yacchabdaṃ kavītārkikakuñjarāḥ |
svapne prasusruvurnityaṃ siṃhaṃ kamapi taṃ bhaje || 2 ||

śrīmatāṃ haridāsānāṃ pādarakṣāvalambinā |
tena veṅkaṭanāthena sanāthāssukhino vayam || 3 ||

vedāntadeśikapadaṃ yasmai śrīraṅgaśāyinā |
dattaṃ tasmai namaskurmo veṅkaṭeśavipaścite || 4 ||

dakṣiṇottaradeśīyasūktyā varadadeśikaḥ |
yasmādajani sodaryastasmānnānyā gatirmama || 5 ||

jñānaṃ tu vinayo bhaktissampattirvītarāgatā |
ārogyaṃ yasya tasyāsmi dāso vedāntasadguroḥ || 6 ||

yasminnananyasāmānyā vedāntācāryatā gurau |
yathā puruṣatā viṣṇau tasminnyastabharo'smyaham || 7 ||

sarvatantrasvatantratvācchāstradīpapradānataḥ |
śrīveṅkaṭādrinātho'sau sākṣādvedāntadeśikaḥ || 8 ||

āvīrbhūtiryasya vaṃśādanarghāt
vaiśvāmitrādviṣṇughāṅthāṃśakasya |
śrīmān so'yam sarvatantrasvatantro
vaktā vyākhyāsārvabhaumo vibhāti || 9 ||

bhādrapadamāsagataviṣṇuvimalarkṣe
veṅkaṭamahīdhrapatitīrthadinabhūte |

prādurabhavajjagati daityaripughañṭā
hanta ! kavitārkikamṛgendragurumūrtyā || 10 ||

tamimaṃ śrīmadveṅkaṭanāthācāryaṃ vadanti kila santaḥ |
śrīveṅkaṭādrināthaṃ sadasadguṇarāśiyogahānibhyām || 11 ||

śrībhāṣyaṃ viracayya saṃyamivaro jītvā svayaṃ vādino
bāhyāṃścāpi kudṛṣṭikān bhuvi punarbhāṣyapratīṣṭhāśayā |
śrīmadveṅkaṭanāthadeśikaśīroratnātmanā'virbabhau
ityevaṃ ca vadanti hanta ! kṛtinastraikālikajñāninaḥ || 12 ||

avanāyasatāmasadguṇa-
prabalāṭopanibarhaṇāya ca |
api vaiṣṇavadharmavṛddhaye
jananaṃ śrī nigamāntasadguroḥ || 13 ||

yadyayaṃ hi kavitārkikasimho
nābhaviṣyadiha bhuvyavatīrṇaḥ |
tarhi bāhyakudṛguddhatapakṣaiḥ
medinī parivṛtā hyabhaviṣyat || 14 ||

veṅkaṭeśvaravipaściti jāte
nissapatnamabhavat kila bhāṣyam |
tattvamapratihatam ca tadāsi-
dyena mokṣapadavī sukhālabhyā || 15 ||

putro'nantāryasūreḥ puruṣasamaguṇaḥ puṇḍarīkākṣayaṣṭuḥ
paustrastotārabhikhyā śrutavarajanāgarbhavārāśicandraḥ |
viśvāmitrānnavāyo varadagurupitā vādihaṃsāmbuvāhāt
ācāryādāptaśāstro varadagurumatassarvatāntra-
svatantraḥ || 16 ||

anantasūrisūnave'bhinandyamānavaibhavāt
digantavādihaṃsajaitrakālameghadeśikāt |
upāttasarvaśāsanāya hanta ! varṣaviṃśatau
punaḥ punarnamaskriyāstu veṅkaṭeśasūraye || 17 ||

vedāntācāryavaryo viditabahugūṇo vītarāgāgrayāyī
vidvānvidyāniṣadyāvīracitavividhānekadivyaḥprabandhaḥ |
viṣṇau viṣṇvāśriteṣu prakāṭitavinayapremaśeṣatvavṛttiḥ

vikhyātaśśreyase syādviṣayajidiha no veṅkaṭācārya-
varyaḥ || 18 ||

yassaṃskṛtakavitāyāṃ praudhīmnānveti kūranāthasutam |
drāmidakavitāmārge parakālam vātha bhaktisāraṃ vā || 19 ||

paraśśataṃ vāpi parassahasraṃ
śrīveṅkaṭācāryakṛtāḥ prabandhāḥ |
tatrālamakāḥ khalu bhuktimuktyoḥ
kārtsryena kastān gaṇayetsamastān || 20 ||

yadīyacaritaṃ satāṃ sucaritavyavasthāpakam
yadīyavacanam param sakalasaṃśayonmūlanam |
yadīyakaruṇā gatissakaladharmasūnyātmanām
sa naśśaraṇamastvasau sakalatantranirvāhakaḥ || 21 ||

dāntiśśāntiśśucitvam viṣayavijayitā
dhīratā nisprhatvam
śeṣatvam śrīśataddāsajanaviṣayakam
pāratantryam ca tatra |
akṣobhyatvam paṭutvam mṛdusamavaśitā
nirbharatvānasūye
yasminnājānasiddham sa khalu vijayate
veṅkaṭācāryavaryaḥ || 22 ||

kalaye satataṃ karuṇājaladhīṃ
karuṇāviṣayam kamalādhipateḥ |
kalivairiśāthārivacorasikam
kavitārkkikakesarisūrigurum || 23 ||

sarobhūtavetālasārasvatānām
śāthadvitkalidhvamsimukhyoditānām |
avicchinnaśatsampradāyārthavedī
gururveṅkaṭeśo gurūktiṣvatulyaḥ || 24 ||

yuktvā alūksā api dharmakāmā-
ssamarśino yuktisamanvitāśca |
sadbrāhmaṇā vedaśiraḥ prasiddhāḥ
śrīveṅkaṭācāryamukhā hi nūnam || 25 ||

jaṭāvarṇacarcādyanekaparakāra-
trayīlakṣaṇoccāraṇe vyāsakalpaḥ |
tathā kalpasūtraprayogādyabhijño
jayatyanvahaṃ sarvatantrasvatantraḥ || 26 ||

bharadvājaśāṇḍilyahārītamukhya-
smṛtistomasūkṣmārthanirṇītidakṣaḥ |
purāṇāgamādiṣvasādhāraṇaśrī-
ssuto bhāti lokeṣvanantāryasūreḥ || 27 ||

jyotiśchandaśśabdaśāstrapravīṇaḥ
kāvyasāreṇīnātakālaṅkṛtijñāḥ |
mīmāṃsāyāṃ brahmakarmānugāyāṃ
sraṣṭā sākṣātsarvatantrasvatantraḥ || 28 ||

sāṅkhye yoge bhāṭṭatantre gurūkte
śaive jaine śāṅkare bhāskare ca |
śāstre bauddhe yādave garvitānāṃ
pratyākhyātā sarvatantrasvatantraḥ || 29 ||

sarvojjīvanacintayā ghaṭakatābhāvena dānātkṛti-
śreṣṭhānāṃ bahuśastaduddharaṇatastrayyantasamrakṣaṇāt |
śrīmacchrīśaṭhakopamukhyadiviṣannāthāryarāmānujā-
cāryān apyanuyāti hanta ! nigamāntācāryacūḍāmaṇiḥ || 30 ||

iha raṅgapatiprasādalabdhobhayavedāntadhurandharatvakīrtiḥ |
api tatsahadharminīkṛpāttākhilatantraprabhutāka eṣa sūriḥ || 31 ||

akhilatantradhurandharatā harestvayi tu
veṅkaṭanāthagurau sthitā |
vidhiśivādijaneṣvitareṣu vā kvaci-
dapītha na sā paridrśyate || 32 ||

kṣamāyāṃ hi yasyopamānaṃ mukundaḥ
śrutau tasya talpo matau devamantri |
jaye vairiṇāṃ detyasamhārakārī
sa jīyācchiraṃ sarvatantrasvatantraḥ || 33 ||

ācāryatvopayuktā munigaṇakathitā
deśikaissvena cuktāḥ

sarve bhadrā guṇāssyussamuditavibhavā-
ssarvatantrasvatantre |
śiṣyatve copayuktā api ca guṇagaṇāḥ
kūranāthe yathā syuḥ
nānyatrācāryavarge kati ca na hi guṇāḥ
prāyaśastatra dṛṣṭāḥ || 34 ||

yatipatisampradāyaparipoṣakasya satataṃ nigamāntaguroḥ
atipatitāmṛtā sarasatāguṇena sumanassrajo mṛdutarā |
adhigatalakṣaṇā vimalasūktirārṭiśamanī vipakṣamathanī
kalayatu naśśubhāni bhagavattadīyayatirājaharṣajanānī || 35 ||

api ca bhavāhidaṣṭaparimūrcchitasya bhavinaḥ prabodhanakarī
śamadamadoṣabhītibhagavattadīyajanabhaktimuktijananī |
viṣayaparativakopamadamohalobha śaṭhatādidoṣaśamanī
bhuvi sadṛṣṭitarāsti na hi sūktiradya nigamānta-
deśikagiraḥ || 36 ||

karmavicikitsā vṛttavicikitsā
dharmavicikitsā sarvavicikitsā |
sāmyati ha nūnaṃ sarvapuruṣāṇāṃ
veṅkaṭavipaścidvāgvilasitena || 37 ||

yaduktayo yatipatitantradīpikāḥ
salakṣaṇāssarasatamāssatāṃ matāḥ |
samatsarairapi satataṃ parokṣataḥ
praśaṃsitāḥ parikalayetsa naḥ śriyam || 38 ||

vāṇī yasya drāmidī sāṃskṛtī ca
prāyaḥ prācāmāśayānanvavādī |
arvācāmapyāsa vaiyātyamūlaṃ jīyāt
so'yam sarvatantrasvatantraḥ || 39 ||

yadīyakṛtiṣu kṣaṇaṃ paricitissatāṃ cāturīṃ
tanoti bahuvatsara śramamanustutāmanyataḥ |
tamadya yatibhūpati prathitanmatoddhāraṃ
bhaje kavikathāratadviradabrṇdakaṇṭhīravam || 40 ||

kavivādikarisimhakṛtiratnatilakaṃ
yatirājavarasaptatimimāmanudinam |

pravadanti paravādi timiraughamihirāḥ
ta ime hi yatirājakaruṇaikaviṣayāḥ ॥ 41 ॥

veṅkaṭeśaviduṣā racitānāṃ jñāyate na gaṇanāpi kṛtīnām |
tatra cāpi na hi raṅgapatiśrīpādukāstutisahasrasamā'nyā ॥ 42 ॥

veṅkaṭeśvaragurugrathitaṃ ye
pādukāstutisahasramajasram |
sārthabodhamanusandadhate te
saṃyamīndramatasāraavidassyuh ॥ 43 ॥

anānyasādhāraṇacāturī ca
kāvyādiṣu brahmavidagraṇītvam |
tathāṣṭabhāṣākavitāpaṭutvam
saṅkalpasūryodayadṛśyamasya ॥ 44 ॥

dūṣaṇyādau tārkkikāgresaratvam
spaṣṭam śrīmadveṅkaṭeśasya sūreḥ |
anyālabhyā cāturī padyagumbhe
sarvajñatvam tattvamuktākālāpe ॥ 45 ॥

kalayatāṃ kavītārkkikakesari
prakāṭitam śatadūṣaṇikāṃ hr̥di |
maśakavatsujayāḥ khalu māyīnaḥ
praṇipatanti param padayormuhuh ॥ 46 ॥

ahaha śaṅkarayādavabhāskaraprathita-
durmadadurmatavādinām |
kalakalaḥ kavītārkkikakesariprathita-
dūṣaṇikāśravaṇāvadhīḥ ॥ 47 ॥

sarvārthasiddhiśśatadūṣaṇī ca
dve kheṭaśastre kathakāgragānām |
ādyena tatra kriyate svarakṣā
pratyarthibhaṅgaḥ kalahe'nyatassyāt ॥ 48 ॥

ata eva sarvajagatāṃ sa guru-
ryaticakravartimatadigdviradaḥ |
kavītārkkikadviradapañcamukho
yata ūrjitam hyakṛta bhāṣyamidam ॥ 49 ॥

śrutiśīrṣadeśikaśiromaṇinā janakena yena hi suśikṣitadhīḥ |
varado guruśca yatirājamataprativādikoṭīśatakotīrabhūt || 50 ||

sarvatantradhūrvahasya veṅkaṭeśadhīmataḥ
kurvate'vamānanām tu kecanādhunodbhavāḥ |
hanta! hanta! rāmakṛṣṇadūṣaṇābhidhāyinām
kinnu citramatra caidyarāvaṇānusāriṇām || 51 ||

api kāmamadalobhaśaṭhatādirahitā
api nītidhṛtiśāntimatidāntisahitāḥ |
yatirājamatadhuryapadapadmavimukhāḥ
avalokanatimānanutibāhyaviṣayāḥ || 52 ||

vimatirathavā teṣām yuktā yatīśvarajīvane
kavikathakapañcāsye deve satām ca dhurandhare |
paricitiraho tanmāhātmyaprakāśakatatkṛti-
śvapi lavamitā svapnepyeṣām yato na hi vidyate || 53 ||

na draṣṭāro vaibhavasyaśya sākṣāt
nairvābhyāsastatkṛtiśvasti yeṣām |
yeṣām nityam mānasam sābhyasūyam
teṣām bhaktissyāt katham veṅkaṭeśe || 54 ||

gurau vādihaṃsāmbudācāryaśiṣye
janāḥ bhaktihīnāḥ yatīndrāpriyāssyuh |
yatīndrāpriyāḥ viṣṇukāruṇyadūrāḥ
kuto muktivārtā hi tādr̥gvidhānām || 55 ||

nīśśreyasam ye'bhilaṣanti tasya
mūlam kṛpām cāpi ramāsakhasya |
dayām yatīndrasya ca tairavaśyam
kāryā hi bhaktiḥ kavivādisiṃhe || 56 ||

sevā viṣṇorvaiṣṇavārādhanāntā
tadvatsevā svāminassamyamīnām |
vedāntācāryāṅghripadmārcanāntā
yasmādātmā veṅkaṭeśasya sūreḥ || 57 ||

karmādyupāyāḥ iha kecana syuh
kecicca lakṣmīramaṇāṅghryupāyāḥ |

śrīmadyatīndrapriyaveṅkaṭeśa-
gurvāṅghryupāyā vayameva dhanyāḥ || 58 ||

saśaṅkhacakra lāñchanassadūrdhvapuṇḍramañḍita-
ssakaṅṭhalagnasattulasyanarghapadmamālikāḥ |
sitāntarīya sūttarīyayajñasūtraśobhito
mamāvīrastu mānase gurussa veṅkaṭeśvaraḥ || 59 ||

nigamāntadeśikapadāmbujadvayaṃ
nirasūyavaiṣṇavajanapriyaṃ dhanam |
kuladaivatam mama kudṛṣṭimastaka
kṣitibhṛdvibhedikulīśāyudhāyitam || 60 ||

mahotpalāyitapādayugalaṃ
ratipriyeṣudhipratirodhisujanṅhikam |
kakutsamānasujānukamañcita
sphuratkaṭvīlasatparidhānakam || 61 ||

praśastanābhikamujjvalavakṣasaṃ
prasannasamitasanmukhapaṅkajam |
madīyahṛtkamalāsanasaṃsthitaṃ
bhajāmi veṅkaṭanāthavipaścitam || 62 ||

prabuddhatāmarasābhavilocanaṃ
prasiddhaśīṣyajanaiḥ parivāritam |
prabaddharāgatamaṃ gurupādayoḥ
prabuddhacetasarthasamarthane || 63 ||

saratnakambala pīṭhaparigrahaṃ
samarthamutthita saṃśayanodane |
viraktasajjanasaṅghaśīromaṇiṃ
bhajāmi veṅkaṭanāthavipaścitam || 64 ||

kavitārkkikalabhavrajakabalīkṛtisiṃhaṃ
kamalāpatikaruṇārasaparivardhitabodham |
yatināyaka padapaṅkajayugalīparatantraṃ
bhaja mānasa budhaveṅkaṭapatideśikamaniśam || 65 ||

yatinṛpatipadakamalasakalavidhabandhuṃ
kaviśīkharipatinagarasucirakṛtavāsam |

bhaja hṛdaya kavikathakaharimapi ca raṅga-
kṣitiramaṇacaraṇayugasatatakṛtasevam || 66 ||

atimṛdulamanasamativipulaśubhanetraṃ
aticaturamadhikaguṇayatirpatibhāṣye |
upakaraṇaparamaṇiśamapakaraṇaśīle-
śvapi kalaya mama hṛdaya kavikathakasimham || 67 ||

bho nigamamauliyugadeśika! dayāmṛtasamudra! bhagavan!
māmakamidaṃ vacanamadya śruṇunātha kavitārkikahare!
sohamatikhinnamiha vīkṣya janamatra bhavadaṅghrivimukhaṃ
tvam ca kuru tāvakapadāmbujayugapraṇamadya
kṛpayā || 68 ||

kiṃ ca mama mānasamidaṃ ca samudañcitamihānyaviṣaye-
śvañcati na jātu kavivādikaripañcamukha! tāvakapadam |
vañcanaparaṃ śaṭhamakiñcanajanapriya! sapañcaśarajaṃ
cañcalamidaṃ punaracañcalataraṃ kuru
bhavaccaraṇayoḥ || 69 ||

śrīveṅkaṭeśasya guroḥ padābjayoḥ
samarpitā saptatiratnamālikā |
dhṛtā sudhībhirhṛdaye vimatsaraiḥ
puṣṇāti śobhāṃ puruṣārthanirbharām || 70 ||

vedāntācāryasaptatyā guṇavatyā pariṣkṛtāḥ |
vedāntavedyaśrībhāṣyakāraṇakāruṇyagocarāḥ || 71 ||

vītarāgāvaśiṣṭārthā vedāntācāryasaptatiḥ |
vaiṣṇavaissādaraṃ grāhyā vidvadbhirvītamatsaraiḥ || 72 ||

prativādibhayaṅkareṇa sā sudhiyā saptatiratnamālikā |
nigamāntagurau samarpitā hṛdaye tadbhajatāṃ svayā dhiyā || 73 ||

|| iti śrīnigamāntadeśika saptatiratnamālikā saṃpūrṇā ||